

## નવ અંગોની પૂજા, હેતુ



નવ અંગોની પૂજા, હેતુ, દર્શનશુદ્ધિ સ્વ-ઝળકાય;  
વિધિપૂર્વક આત્મ-પ્રકાશક, જ્ઞાનક્રિયાભ્યાં મોક્ષ જ થાય.

જ્યાં જ્યાં વિચરે તે ભુમિ પર, કાળ-ક્રમાંકે તીર્થ સ્થપાય;  
શ્રી શ્રી જિનવર તીર્થકરના, નવ અંગો પર પૂજન થાય.  
પ્રાણપ્રતિષ્ઠિત જિન પ્રતિમાને, નિત અભિષેકી પૂજા થાય;  
સુનામ, સ્થાપન, દ્રવ્ય, સ્વભાવે, પુણ્યેકળ સમૃદ્ધિ શુભાય.

તીર્થકરના જમણા પગનાં, અંગૂઠાથી શરૂ કરાય;  
ત્યાર પછી ડાબા અંગૂઠે, પૂજા કરતાં જીવ હરખાય.  
ચરણપૂજાથી અરિહંતોની, આજ્ઞામાં સહેજે રહેવાય;  
ક્રિયા સાથે ભાવોલ્લાસે, ભવભટકામણથી છુટાય.

બીજી પૂજા જમણા પગનાં, ઢીંચણ પૂજતાં શક્તિ ભરાય;  
ડાબા પગનાં ઢીંચણ-પૂજને, તળિયાં-પિંડી મજબૂત થાય.  
દેશ-વિદેશે વિચરણામાં, કાઉસગ્ગ મુદ્રા 'યોગે' સ્થિર;  
એક જ સ્થાને ઊભાં ખડાં, 'તે', અચળ દશાવ્રત સિદ્ધ-મંદિર.

ત્રીજી પૂજા જમણા કાંડે, જેણે દીધાં વરસીદાન;  
ડાબા કાંડે પૂજન કરતાં, ચડતી શ્રેણી શુભક ધ્યાન.  
કાંડા, બે કર મૈત્રી મિલાપે, સત્કર્મોનાં ઉદયો થાય;  
હાથે કરિયાં આવે સાથે, પરભવના ભાથાં બંધાય.

ચોથી પૂજા જમણા ખંભે, બાહુબળ સંધેયણ વીર;  
ભૂજબળથી ભવજળ તરતાં, ખાધું ખંભે વરતે શિવ.  
ડાબા ખભે પૂજન, વિધિ, નીસરી વિહરે સૂક્ષ્મ શરીર;  
માન જિરવિયું નિરૂ-મમત્ત્વે, વીર્ય પચાવ્યે આતમ-શીલ.

પંચમ પૂજા મસ્તક ઉપર, મહાનિર્વાણી દસમું દ્વાર;  
 સિદ્ધશિલા ગુણ ઉજ્જવળ જ્યોતિ, ઓહો ! સિદ્ધાણં દરબાર.  
 સંસારી સાધકને નવનીત, કરમોનાં ઢંગ ખરતાં જાય;  
 ચિત્તશુદ્ધિકર સમ્યક્ બુદ્ધક, ભવ્યાત્માને માર્ગ પમાય.

છઠ્ઠી પૂજા કપાળ મધ્યે, બે ભ્રમરોની વચ્ચે થાય;  
 ત્રિભુવન ભાલ તિલક જયવંતા, આજ્ઞાયકે સ્થિરતા ધાય.  
 કપોળ અંદર બે ઈચ્છા ઊડે, મન ભાવોનું થાણું ગણાય;  
 બાવાનું મન ઓગળી જતાં, કેવળજ્ઞાન જ પરગટ ધાય.

સપ્તમ પૂજા વર્તુળ કંઠે, સ્વદેશના તિલક સુરતા;  
 મધુરાલાપે માલકોંશમાં, સોળ પ્રહર સૂરનર સુજ્ઞતાં.  
 ચૌદસલોકી રાજે શ્રેષ્ઠમ્, કંઠે ભરિયાં પરમાણુ;  
 મૃદુતમ મૌલિક વચનાતિશય, જ્ઞાનાંભર્તિક મુક્તાણું.

અષ્ટમ પૂજા હૃદય-કમળની, ભસ્મીભૂત જ્યાં રાગો-દ્વેષ;  
 હિમાચલ શાં શીત સંમોહક, વત્સલમૂર્તિ પ્રેમ-પ્રદેશ.  
 અકારણ નિત કરુણા-વર્ષક, ઓળખ આપે આત્માને;  
 મૂર્તિ-દર્શન વૈજ્ઞાની છે, તારું સ્વરૂપ પરમાત્મા છે.

નવમી પૂજા નાભિચક્રની, જ્યાં ચોખ્ખાં છે ઋચક પ્રદેશ;  
 સ્વતંત્ર શ્વાસોની મૂળ જનની, રત્નત્રયી વિશ્રામે સ્વદેશ.  
 સ્વ-ગુણ ભરપૂર શુદ્ધ ચેતનથી, નિરાવર્ણી નાભિ હંમેશ;  
 કાયમ કેવળ આત્મા અરિહંત, નમોનમઃ જ્યોતિ પરમેશ.

